

# राहों में करियाना स्टोर से 2500 किलो नकली टाटा नमक बरामद

Publish Date: Fri, 07 Feb 2020 11:26 PM (IST)



राहों पुलिस ने यहां गुरदीप सिंह के करियाना स्टोर से 2500 किलो नकली टाटा नमक बरामद किया है।

संवाद सहयोगी, राहों : राहों पुलिस ने यहां गुरदीप सिंह के करियाना स्टोर से 2500 किलो आयोडीन रहत बरामद किया है। 25-25 पैकेट एक किलो वाले के 100 थैले पकड़े गए हैं। आइपी इन्वेस्टीगेशन (एस) डिटेक्टिव सर्विस प्राइवेट लिमिटेड के जांच अधिकारी जेके वर्मा और टाटा नमक कंपनी के मैनेजर राजिंदर सिंह ने पुलिस के साथ मिलकर टाटा 407 से नमक बरामद किया। गुरदीप सिंह से पूछने पर उसने बताया कि उसे असली व नकली नमक की कोई पहचान नहीं है। स्टोर मालिक ने बताया कि उसके पास होशियारपुर जिले के गढ़शंकर स्थित टाटा कंपनी के सप्लायर लक्ष्मी ट्रेडर्स से नमक आता है। पुलिस ने शिकायत के बाद लक्ष्मी ट्रेडर्स के मालिक राकेश सोनी (हैप्पी) के खिलाफ मामला दर्ज किया है। हैप्पी के भाई हरीष सोनी और सेल्समैन चमन लाल ने आरोपों से साफ इनकार किया है। उन्होंने कहा कि उनकी कंपनी करीब 12 साल से टाटा नमक की एजेंसी होल्डर और उन्हें अमृतसर की अरोड़ा साल्ट कंपनी के लुधियाना डिपो से नमक की सप्लाई आ रही है। अरोड़ा साल्ट कंपनी के पक्के बिलों से माल आता है। हैप्पी के भाई ने कहा कि गत दस दिसंबर को भी 500 थैले और 17 जनवरी 2020 को 800 थैलों का लॉट पक्के बिल के साथ आया था। उसकी ही सप्लाई वे दुकानों पर भेज रहे हैं। हैप्पी के भाई ने कहा कि उन्हें नहीं पता कि असली व नकली की क्या पहचान है। जो माल कंपनी से पैक होकर आ रहा है, वहीं माल आगे सप्लाई किया जा रहा है। क्या पता माल लुधियाना डिपो से ही गलत आ रहा हो। पुलिस ने लक्ष्मी ट्रेडर्स के खिलाफ कॉपीराइट एक्ट की धारा 63 व 65 के तहत मामला दर्ज किया है।

नकली नमक में आयोडीन न के बराबर : जेके वर्मा

जांच अधिकारी जेके वर्मा ने बताया कि पकड़े गए नकली नमक में आयोडीन की मात्रा न के बराबर है। नमक की पैकिंग वाले पैकेट की छपाई में भी कई कमियां हैं। असली टाटा नमक के पैकेट के पीछे फूड सेफ्टी एंड स्टैंडर्ड अथॉरिटी ऑफ इंडिया (एफएसएसएआइ) का लोगो तीन रंगों में छपा है, जबकि नकली टाटा नमक जो पकड़ा गया है, उसमें सिर्फ एक रंग में ही छपा है।